

आकाशवाणी, पणजी

राष्ट्रीय खबरांपत्र

१९ जुलय, सांजे ६.३०

-----

गोरवां राखणेच्या नावाखाला जावपी मारहाणीच्या गजालींची गंभीर दखल घेतना सगल्या राज्यांकडल्यान हे संदर्भात म्हायती मागयल्या. केंद्रीय घर राज्यमंत्री हंसराज अहीर हांणी प्रस्नवरावेळार आयज राज्यसभेत ही म्हायती दिली. गोरवां राखणेच्या नावाखाला हिंसाचार करपी लोकांआड खर कारवाय करपाचे निर्देश दिल्यात अशें तांणी मुखार सांगलें. देशातल्या वेगवेगळ्या वाठारांनी जायत्या लोकांक अटक केल्या अशेंय तांणी सांगलें. कायदो आनी सुवेवस्था हो राज्यांच्या अखत्यारित येवपी विशय आशिल्ल्यान केंद्रीय घर मंत्रालयान सगल्या राज्यांक मार्गदर्शकी तत्वां जारी केल्यात अशें अहीर हांणी सांगलें. राश्ट्रीय गुन्याव नोंद विभागावरवी अशे तरेच्या हिंसक घडणुकांची म्हायती एकठांय करतात अशेंय केंद्रीय घर राज्यमंत्री हंसराज अहीर हांणी सांगलें. खाशेलो तपास पंगड घडोवपाची मागणी आजून मेरेन खंयच्याच राज्यान करूंक ना अशीय म्हायती अहीर हांणी दिली. अशे तरेच्या घडणुकांकडेन भाजपाचे नाव जोडप ही गजाल समा न्हय. कायदो हातांत घेवं नाकात अशें आवाहन स्वता प्रधानमंत्र्यांनी केल्ल्याचेंय अहीर हांणी सांगलें.

-----

काँग्रेस, तृणमूल काँग्रेस, डावे पक्ष, राजद आनी राश्ट्रवादी काँग्रेसच्या विरोधी वांगड्यांनी आयज लोकसभेंत सभात्याग केलो. पयले फावट कामकाज स्थगित जाले उपरांत १२ वरांचेर परतुन एक फावट कामकाज सुरु जालें. शोन्यवराचें कामकाज सुरु जाले उपरांत काँग्रेस फुडारी मल्लिकार्जुन खर्गे हांणी शेतकामत्यांच्या आत्महत्यांसंदर्भात चर्चा घेवपाची मागणी केली. लोकसभेच्यो सभापती सुमित्रा महाजन हांणी हो प्रस्ताव न्हयकारतना, कलम १९३ खाला ताचेर चर्चा जातली अशें सांगलें. केंद्र सरकार शेतकामत्यांच्या कल्याणाखातीर बांदिल्लें आसा अशें

संसदीय कामकाज मंत्री अनंत कुमार हांणी सांगलें. मात, ह्या विधानाचेर नाखुशी जाल्ल्या विरोधी वांगड्यांनी सभाघरातल्यान सभात्याग केलो.

नागालॅण्डाच्या राज्यपालांनी आयज टी आर झेलिंग हांची राज्याचे मुखेलमंत्री म्हूण नेमणूक केल्या. आयज सांजे तांचो सोपूतविधी जालो. राज्यपालांनी झेलिंग हांकां शेनवारा २२ जुलयाक वा ताचे आदीं सभाघरांत विश्वासमत सिद्ध करपाक सांगलां. झेलिंग हांणी विधानसभेंत ४७ वांगड्यांचो तेंको आशिल्ल्याचो दावो करून सरकार घडोवपाचो हावेस उक्तायिल्लो. ताचे आदीं आयज सकाळीं मुखेलमंत्री लिजीत्सू आनी तांचे आमदार विधानसभेच्या सभाघरांत विश्वासमताक फुडो करपाक आयले नात.

जीएसटी म्हळ्यार वस्तू आनी सेवा कराचे अंमलबजावणेचो लाव देशाक तशेंच सगल्या राज्यांक जातलो, अशें सरकारान स्पश्ट केलां. जीएसटी लागू जायनाफुडें देशांत, अदीक पारदर्शकताय आयल्या अशें अर्थमंत्री अरुण जेटली हांणी म्हणलां, अशें संवसारीक वेव्हार मंत्री अनंत कुमार हांणी सांगलें. आयज नवी दिल्लींत भघजपा संसदीय पक्षाचे बसके उपरांत मंत्री श्री. कुमार खबराकारां कडेन उलयताले. प्रधानमंत्र्याच्या हालींच अमेरिका आनी इस्रायल भोंवडे विशीं विदेश वेव्हार मंत्री सुषमा स्वराज हांणी बसकेंत खासदारांक माहिती दिली अशें कुमार हांणी सांगलें.

आकाशवाणीच्या खबरां विभागाखातीर चालू आशिल्ल्यो पीटीआय आनी युएनआयच्यो सेवा बंद करपाचो कसलोच विचार ना अशें केन्द्र सरकारान स्पश्ट केलां. म्हायती आनी वितरावण राज्यमंत्री कर्नल राज्यवर्धन राठोड हांणी आयज लोकसभेंत एके लेखी जापेवरवी ही म्हायती दिली. सद्याक आकाशवाणीचो खबरां विभाग पीटीआय आनी युएनआयच्यो सेवा घेता. तेचप्रमाण हिन्दुस्तान समाचारकडल्यान लेगीत आकाशवाणी खबराम विभागाक मोफत सेवा मेळटा अशीय म्हायती

राठोड हांणी मुखार दिली. पीटीआय आनी युएनआयच्यो सेवा बंद करून, एक-दोन म्हयन्याभितर हिन्दुस्तान समाचार कडल्यान खबरो घेवपाचो प्रस्ताव आसा काय कितें ह्यासंदर्भात विचारिल्ल्या एका प्रस्नाक जाप दितना ते उलयताले. वेगवेगळ्या खबरां एजन्सींच्या कामकाजाचें मूल्यमापन तशेंच आकाशवाणीचें देशातलें वेगळें स्थान ह्या गजालींचो नियाळ वेळोवेळ घेतात अशेंय राठोड हांणी मुखार म्हळें. आकाशवाणी खबरां विभागाच्या कामकाजाक पूरक आदार म्हण खबरां एजन्सींची सेवा घेतात अशेंय म्हायती वितरावण राज्यमंत्री राठोड हांणी मुखार सांगलें.

-----

प्रधानमंत्री नरेंद्र मोदी हांणी काल केंद्र सरकाराच्या वडील विज्ञानीक अधिकाऱ्यांची बसका घेतली. देशाची प्रगती आनी समृद्धी हे खातीर विज्ञान, तंत्रगिन्यान आनी नवकल्पना हांची भोव गरज आसा अशें मोदी हांणी सांगलें. विज्ञानाचो वापर देशाच्यो समस्या सुटाव्यो करपा खातीर जावंक जाय अशें प्रधानमंत्र्यानी सांगलें. ह्या वेळार विज्ञानीक अधिकाऱ्यांनी प्रधानमंत्र्याक विज्ञानीक संशोधनाच्या आर्विल्ले प्रगती विशीं सविस्तर म्हायती दिली.

-----

प्रधानमंत्री नरेंद्र मोदी हांणी फाटलीं दोन वर्सां आकाशवाणी वेल्यान केल्ल्या 'मन की बात' कार्यावळींतल्यान आकाशवाणीक १० कोटी रुपयांचो महसूल मेळ्ळा. म्हायती वितरावण राज्य मंत्री राज्यवर्धन राठोड हांणी आयज लोकसभेंत लेखी जापे वरवीं ही म्हायती दिली. २०१६-१७ वर्सा ह्या कार्यावळीक लागून महसुलांत वाड जाल्या अशें तांणी सांगलें. ही कार्यावळ आकाशवाणीच्या सगळ्या केंद्रावयल्यान क्षेत्रीय भाषांतल्यान प्रसारीत जाता तशेंच विदेशांतय ही कार्यावळ प्रसारीत जाता.

-----

छत्तीसगडांत फाटले दोन दीस उटंगाराचो पावस पडत आशिल्ल्यान लोकजीण विस्कळीत जाल्या. सद्या पावसान मातसो विसव घेतिल्ल्यान

स्थिती सुदारता. उदक भरलां त्या सुवातांतल्यान तें उसपून भायर काडपाची प्रक्रिया सुरू आसा. मजगतीं, तेलंगणांत आनिकूय दोन दीस पावस पडटलो असो अदमास आसा.